



BORD LI JIRREGOLA L-KERA

**MAGISTRAT
DR. JOSEPH GATT LL.D.**

Udjenza ta' nhar it-Tnejn, 22 ta' Jannar 2024

**Rikors Nru: 128/2021
Nru fuq il-Lista: 1**

George Gatt (K.I. 541063M) u Louise Gatt (K.I. 164066M)

vs

Alberto Angelo Antonio Bassu (K.I. 0180421A)

Il-Bord;

Ra r-rikors promotur¹ datat 12 ta' Mejju 2021², flimkien mad-dokument hemm anness, fejn, *ad litteram*, gie mitlub li l-konvenut jiġi kkundannat iħallas:

lir-rikorrenti is-somma ta' ħamest elef mitejn disġha u tletin Ewro u tmienja u erbgħin ċenteżmu (€5,239.48), liema somma tirrappreżenta ħlas dovut minnek il-konvenut bħala prezz għall-kiri tal-appartament numerat bin-numru erba' mija u tmienja (408) li jiffirma parti mill-Blokk bl-isem

¹ Originarjament ippreżentat quddiem il-Qorti tal-Maġistrati (Malta).

² A fol 1 tal-proċess quddiem il-Qorti tal-Maġistrati (Malta).

“Highgrove” u li jinsab fit-Triq il-Kwarta, Ta’ L-Ibragġ li int il-konvenut krejt minghand ir-rikorrenti għall-perjodu li gie estiż mis-sitta w għoxrin (26) ta’ Settembru, elfejn u dsatax (2019) sa l-erbatax (14) ta’ Settembru elfejn u għoxrin (2020), kif jidher mill-kopja tal-ftehim bil-miktub u ffirmit hawn anness u mmarkat bħala Dokument “A”.

Ra r-risposta tal-intimat datata 11 ta’ Ottubru 2021³.

Ra x-xhieda tar-rikorrent George Gatt⁴.

Ra d-digriet ta’ dan il-Bord kif precedentement presedut tas-16 ta’ Awwissu 2022⁵.

Ra n-nota tal-avukati Frank Testa u Nicole Fenech datata 19 ta’ Diċembru 2022⁶ permezz ta’ liema huma rrinunzjaw għal-patroċinju tal-intimat.

Ra s-sentenza preliminari mogħtija mill-Qorti tal-Maġistrati (Malta) tal-24 ta’ Jannar 2022 fejn ġiet milqugħa l-ewwel eċċezzjoni tal-intimat, li kienet tikkonċerna l-kompetenza ta’ dik il-Qorti, u bl-applikazzjoni tal-artikolu 741(b) tal-Kapitolu 12 tal-Liġijiet ta’ Malta, il-kawża gie assenjata lil dan il-Bord.

³ A fol 24 tal-proċess quddiem il-Qorti tal-Maġistrati (Malta).

⁴ Magħmula quddiem il-Qorti tal-Maġistrati (Malta) fis-seduta tal-15 ta’ Diċembru 2021.

⁵ A fol 1 tal-proċess.

⁶ A fol 7a tal-proċess.

Ra l-ħatra tal-President ta' Malta datata 5 ta' Marzu 2023 magħmula ai termini tal-artikolu 16 tal-Kapitolu 69 tal-Liġijiet ta' Malta⁷.

Ra l-assenjazzjoni datata 9 ta' Marzu 2023 tal-Prim Imħallef fejn il-kawżi preċedentement mismugħa minn dan il-Bord presedut mill-illum Imħallef Josette Demicoli ġew assenjati lil dan il-Bord kif issa presedut⁸.

Ra dak li seħħ fis-seduta tad-19 ta' Ġunju 2023⁹ fejn il-Bord ġie nformat (mill-avukat tar-rikorrenti) li kienu għaddejjin hlasijiet u ntab differiment fit-tul.

Sema' x-xhieda tar-rikorrent George Galea¹⁰.

Ra n-nota tar-rikorrenti datata 16 ta' Novembru 2023¹¹ fejn ġie dikjarat li l-ammont li kienu għadu pendenti kien dak fl-ammont ta' elett elef, seba' mija u disgħa u tletin Ewro u tmienja u erbghin ċenteżmu (€3739.48ċ).

Ra wkoll l-kuntratt tal-kera relattiv¹².

Ra dak li seħħ fis-seduta tal-5 ta' Diċembru 2023¹³ fejn wara l-Bord sab li l-intimat kien naqas milli jirreġistra dehra waħda minn meta l-proċediment ġie

⁷ A fol 9 tal-proċess.

⁸ A fol 10 *et seq* tal-proċess.

⁹ A fol 16 tal-proċess.

¹⁰ Magħmula fis-seduta tat-3 ta' Novembru 2023 u tibda a fol 19 tal-proċess.

¹¹ A fol 37 tal-proċess.

¹² Nota relattiva tinsab a fol 38 tal-proċess.

¹³ A fol 45 tal-proċess.

trasferit, iddecieda li jagħlaq l-istadju tal-ġbir tal-provi. Dakinhar l-kawża thalliet għas-sentenza.

Ikkunsidra;

Illi kif jidher mir-riassunt hawn fuq magħmul, salv għal-prezentata tar-risposta tiegħu, l-intimat wera nuqqas t'attività proċesswali totali f'dawn il-proċeduri. Illi f'ċirkustanzi bħal dawn tajjeb jiġi mfakkar li min jorqod fuq il-jeddijiet li tagħtih il-liġi ma jsibx imbagħad protezzjoni minnha¹⁴. Wara kollox, *qui culpa sua damnum sentit, non videtur sentire*¹⁵.

Illi mill-atti jirriżulta li l-istess konvenut irrikonoxxa d-dejn, u beda jagħmel pagamenti fil-mori tal-kawża¹⁶, iżda anke hawnhekk reġa ma zamx kelmtu. Huwa ben rikonoxxut li l-ħlas jippreżumi dejn¹⁷.

¹⁴ Parti għandha dejjem diligentement tiegħu ħsieb il-kawża tagħha. Jgħodd hawn dak li ntqal fis-sentenza fl-ismijiet **Emanuel Cuschieri et vs is-Socjetá Allwares Limited et**, (Rik Nru: 1143/2017/2) mogħtija mill-Qorti tal-Appelli (Sede Superjuri) nhar it-23 ta' Ġunju 2022 u ċioé “Fuq kollox, l-għaqal tal-parti li tiegħu ħsieb hwejjigħa fil-proċeduri li tkun ressqet quddiem qorti jitlob li dik il-parti, u l-avukat li tkun ħatret, jaraw li ma jagħmlu xejn li jista' jitqies bħala traskuragni fit-tħaris tal-interessi tagħhom u tad-dispożizzjonijiet tal-liġi proċedurali.” F'dan is-sens ukoll issir referenza għas-sentenza fl-ismijiet **Raymond Cauchi et vs Kontrollur tad-Dwana**, (Rik Nru: 965/2010) mogħtija mill-Qorti tal-Appell (Sede Superjuri) nhar il-15 ta' Dicembru 2015 fejn ingħad li “huwa palezi li l-partijiet f'kawza għandhom l-obbligu li jsegwu l-kawza b'mod diligenti u li jattendu għall-udjenza fid-data u fil-hin indikat fl-udjenza precedenti sabiex jinformaw ruhhom dwar dak li jkun qed isir fl-udjenza u dak li jkun qed jigri fil-kawza.” Precedentement, f'digriet mogħti fil-proċeduri fl-ismijiet **Mary Zammit vs Paul Camilleri Paul pro et noe**, (Cit Nru: 1268/2007) il-Prim Awla tal-Qorti Ċivili bi provvedimenti tas-16 ta' Marzu 2012 kienet fakkret hekk: “parti għandha l-oneru li kull tant zmien tivverifika mill-atti x'ordnijiet ikunu qegħdin jingħataw mill-qorti in camera b'riferenza għall-kawza.”

¹⁵ “Chi subisce un danno per propria colpa, non si considera averlo subito.” – Brocard 3983, **Dizionario Dei Termini Giuridici e Dei Brocardi Latini**, Edoardo Mori, VII ediz, 2011, a fol 37.

¹⁶ Kien propju għalhekk li s-somma inizjalment mitluba ġiet ridotta.

¹⁷ Artikolu 1147 tal-Kapitolu 16 tal-Liġijiet ta' Malta.

Illi per kompletezza imbagħad, minn qari akkurat tal-eċċezzjonijiet tal-intimat, jirrizulta li dawn huma sempliċiment eċċezzjonijiet ġeneriċi. Tassew, għal dan il-Bord, eċċezzjonijiet simili huma totalment inutili għaliex la jidentifikaw id-difiza li tkun qiegħda tiġi mressqa, la jgħinu lill-parti attriċi u wisq anqas lil min hu tenut jiġġudika¹⁸. Naturalment, il-fatt li l-intimat kien totalment passiv jfisser li l-eċċezzjonijiet minnu mressqa ma ġewx ippruvati¹⁹.

¹⁸ Fost oħrajn, issir referenza għas-sentenza fl-ismijiet **Pamela Fears vs Leo Grech et**, (Rik Ġur Nru: 480/2021) mogħtija mill-Prim Awla tal-Qorti Ċivili nhar it-8 ta' Ottubru 2019 (mhux appellata) fejn, għustament, ingħad hekk: "Il-konvenut ma ta l-ebda eċċezzjoni fil-mertu, hliet dik ġenerika li t-talbiet tal-attriċi huma infondati fil-fatt u fid-dritt - li proprjament ma hi eċċezzjoni xejn għaliex eċċezzjoni trid tkun speċifika l-istess bħalma trid tkun l-azzjoni, u dan sabiex il-kontroparti tkun tista' tiddefendi ruħha." Similment issir referenza wkoll għas-sentenza fl-ismijiet **Perit David Anastasi pro et noe vs Sarex Ltd et**, (App Ċiv Nru:65/2016/1) mogħtija mill-Qorti tal-Appell (Sede Inferjuri) fejn fuq eċċezzjoni simili ntqal hekk: "*Dik l-eċċezzjoni ma tistax titqies li tkopri kull tip ta' eċċezzjoni li konvenut jista' jagħti. Hi eċċezzjoni li ma tpoggix lill-attur f'posizzjoni li jkun jaf x'inhi d-difiza preciza tal-konvenut u għalhekk meta l-ewwel qorti tara eċċezzjoni bhal dik għandha minnufih tordna lill-konvenut sabiex jiddikjara b'mod car xi jrid ifisser biha*". B'żieda ma dan, il-Bord jissenjala dak li ntqal dwar din il-materja fis-sentenza fl-ismijiet **Catherine Cauchi vs Keith Seychell**, (Tlb Nru: 176/2019) mogħtija mit-Tribunal għal Talbiet Żgħar nhar il-1 ta' Novembru 2021 (mhux appellata).

¹⁹ F'dan is-sens issir referenza għas-sentenza fl-ismijiet **Carmelo Bezzina et vs John Portelli et**, (App Ċiv Nru: 1934/2005/1) mogħtija mill-Qorti tal-Appell (Sede Inferjuri) nhar it-30 ta' Mejju 2007 fejn ġie mfakkar hekk: "*Ma jidherx li hemm għalfejn jigi ripetut illi f' kull djalettika processwali hu mholli fil-poter esklużiv u dispożitiv tal-parti l-prova li tixtieq tipproduci u jekk hu veru li l-gudikant irid jiddeciedi in bazi għall-provi sottoposti lilu, il-principju imperanti jibqa' dak generalment fis-sens li l-oneru tal-prova jaggrava dejjem fuq il-parti li tallega, sija għas-sostenn tad-domanda, sija għat-tishih ta' l-eċċezzjoni.*" Issir referenza wkoll għas-sentenza riċenti fl-ismijiet **Crystal Clean Ltd vs Apparea Ltd**, (App Inferjuri Nru: 124/2020) mogħtija mill-Qorti tal-Appell (Sede Inferjuri) nhar il-14 ta' Settembru 2022 fejn, qalet hekk: "*It-Tribunal irrileva li l-oneru tal-prova hawn kien fuq is-soċjetà appellanta u eċċezzjoni bħal fil-każ ta' talba, tibqa' biss allegazzjoni mingħajr il-prova. Dan iktar u iktar fil-każ odjern fejn is-soċjetà appellanta kienet qiegħda tikkontendi li x-xogħol magħmul ma kien ta' ebda utilità għaliha. Il-Qorti ma ssib l-ebda raġuni għaliex għandha tiskarta dawn il-konsiderazzjonijiet, u tgħid li tikkondividi pjenament il-konklużjoni tat-Tribunal*". B'żieda dottrinali mbagħad, issir referenza għal dak li jgħid il-ġurist **Francesco Ricci** u cioè li "*Il principio pertanto regolatore dell'onere di provare deve così formolarsi: Chiunque pone a base della sua domanda o eccezione la affermazione, ovvero la negazione di un fatto, è tenuto a somministrare la prova dell'esistenza o inesistenza del fatto; imperocché, senza questa dimostrazione, la domanda o l'eccezione non risulta fondata, ed il giudice non può accogliere domande od eccezione infondate*". – Delle Prove, Trattati Speciali di Diritto Civile, Unione Tipografico-Editrice, 1891, para 30, a fol 47.

Għaldaqstant il-Bord qiegħed jiddeċiedi din il-vertenza billi filwaqt li jiċċhad l-eċċezzjonijiet rimanenti tal-intimat²⁰, jilqa' t-talba tar-rikorrenti kif ridotta u b'hekk jordna li l-intimat iħallas lir-rikorrenti l-ammont ta' tlett elef, seba' mija u disgħa u tletin Ewro u tmienja u erbgħin ċenteżmu (€3,739.48ċ) bl-imgħax legali mid-data tat-12 ta' Mejju 2021²¹ sad-data tal-pagament effettiv.

L-ispejjeż tal-proċeduri quddiem dan il-Bord²² jiħallsu fl-intier tagħhom mill-intimat.

Dr Joseph Gatt LL.D.
Maġistrat

Annalise Spiteri
Deputat Registratur

²⁰ Dan għaliex l-ewwel eċċezzjoni tiegħu giet milqugħa bis-sentenza tal-Qorti tal-Maġistrati (Malta).

²¹ Data tal-preżentata tal-Avviż promotur.

²² Dan għaliex is-sentenza tal-Qorti tal-Maġistrati (Malta) kkundannat lir-rikorrenti iħallsu l-ispejjeż ta' dak l-episodju huma.